

संपादकीय

गेली एक दीड वर्ष सर्व अर्थानी गाजत असलेल्या आणि चर्चेच्या झोतात असलेल्या ९ व्या एशियाडच्या स्पर्धा अखेरीस उरकल्या. शेतकऱ्यांना अधिक चांगले शिक्षण मिळावं म्हणून रंगीत टी. व्ही. चा प्रारंभही त्याच वेळी झाला. एशियाड, रंगीत टी. व्ही. आदी गोष्टी सत्ताधऱ्यांच्या दृष्टीने शिरटोपात तुरा खोवणं असलं तरी सर्वसामान्य जनतेच्या कल्याणासाठी ही 'पुण्याई' काही फार काळ उपयोगी येणार नाही. हेही तितकच खरं.

८२ साल संपत आहे ८३ ची चाहूल फार चांगली नाही. गिरणी कामगारांचा सप अद्याप मिटला नाही. आसाम आंदोलन मधून मधून पेट घेतय, खलिस्तान सारखी फुटीरतावादी आंदोलने उभी राहतायत, मीरज, बडोदा, मालेगाव, सारख्या ठिकाणी जातीय दंगली होत आहेत. उत्तर प्रदेशात शेतमजुरांचे दिवसाढवळ्या गोळ्या घालून खून होतायत. महाराष्ट्रात दुष्काळाच्या झळा जाणवू लागल्यात. सत्ताधारी पक्षांनं ८२ साल उत्पादकता वर्ष ठरवलं पण शासनाच्या कामगार विरोधी धोरणामुळे अनेक ठिकाणी कामगारांचे प्रश्न सुटले नाहीत त्यामुळे संप चालू आहेत. उत्पादन, उत्पादकता वाढणार कशी ? उत्पादकता वाढीच्या आड शासनक येत आहे.

या वास्तवामध्येही कष्टकरी जनता मोठ्या प्रमाणावर आपल्या लोकशाही हक्कासाठी, आपले जीवनमान सुधारण्यासाठी एकजुटीने वाढत्या सामूहीक हालचाली करीत आहे. गिरणी कामगारांनी हस्त-ह्चेच्या दडपणाला तोंड देऊन संप नेटाने चालविला आहे. महाराष्ट्रात २२ ऑक्टोबरला शेतमजुरांचा राज्यव्यापी संप झाला. महाराष्ट्राच्या इतिहासात शेतमजुरांच्या व्यापक संपाची ही पहिलीच वेळ, या दृष्टीने हा संप ऐतिहासिकच म्हणावा लागेल. विशेष म्हणजे यामध्ये स्त्रियांचा सहभाग मोठ्या प्रमाणावर होता. शिवाय महाराष्ट्रातील तीन डाव्या पक्षांनी जनतेच्या मागण्यासाठी नुकताच हजारो शेतकरी, कामगार, कर्मचारी, स्त्रियांचा मोर्चा विधानसभेवर काढला होता. त्यामध्येही स्त्रिया मोठ्या प्रमाणावर होत्या.

या अंकाबरोबरच बायजाला सहा वर्षे पूर्ण होत आहेत. चळवळीच्या विकासाबरोबरच बायजा अधिक वाढणार आहे याची आम्हाला जाणीव आहे. आणि त्या दृष्टीने आगामी वर्षात चळवळ अधिक विकसित होवो अशी इच्छा !

भीषण तारिख, अत्याचार, वाढती महागाई दिसत असताना तुम्हाला आगामी वर्षे सुखाचे, समृद्धीचे जावो अशा सदिच्छा दवळत राहिल. येणारे वर्ष वाढत्या एकजुटीचे, वाढत्या चळवळीचे, जावो हीच इच्छा. कारण तेच खरे सुख आणि तेच खरे समृद्धी मिळण्याचे साधन !



विशेष सूचना

◆ १९८२ वर्षातला हा शेवटचा अंक. आपली वर्गणी १९८२ सालअखेर संपत असेल तर कृपया हेच स्मरण-पत्र समजून बायजाच्या वर्गणीचे नूतनीकरण करावे.

♣ बायजाचे अंक दर दोन महिन्यांनी निघतात. जानेवारी-फेब्रुवारीचा अंक फेब्रुवारी महिनाअखेर पर्यंत तयार होऊन मार्चच्या पहिल्या आठवड्यापर्यंत वाचकांकडे पोहोचवा. मार्चच्या १५ तारखेपर्यंत आपणास अंक पोहोचला नाहीतर कृपया एक कार्ड टाकून संपादकास त्याबद्दल कळवावे. कधीकधी पोस्टात अंक गहाळ होतात परंतु वर्गणीदारांकडून त्यासंबंधी पत्र आले तरच आम्हास अंक गहाळ झाल्याचे समजू शकेल. तसे कळल्यावर आम्ही दुसरा अंक पाठविण्याची व्यवस्था करू. तरी कृपया प्रत्येक दोन महिन्यांच्या अवधीनंतर १५ दिवसात अंक पोहोचला नाही, जसे मार्च-एप्रिलच्या अंकासंबंधी १५ मे नंतर, जुलै-ऑगस्टच्या अंकासंबंधी १५ सप्टेंबर-नंतर आम्हास कळवावे ही विनंती.

◆ 'बायजा' कडे आपण काही साहित्य पाठविले आणि ते स्वीकारता आले नाही तर ते साहित्य सोबत पुरेसे पोस्टेज पाठविले असल्यास आपणाकडे परत पाठवू.

◆ १९८३ सालासाठी बायजाचे वर्गणीदार व वाचक वाढविण्याचा प्रयत्न करून बायजाच्या सामाजिक प्रबोधनाच्या कार्यात आपणही सक्रीय सहभागी व्हावे ही विनंती.

— संपादक